



स्थानीय राजपत्र

चामुण्डाविन्द्रासैनी नगरपालिकाद्वारा प्रकाशित
खण्ड : ४ संख्या : ३ श्रावण १ गते: २०७८

स्थानीय सरकार सञ्चालन ऐन, २०७४ को दफा १०२ को उपदफा (३) बमोजिम चामुण्डाविन्द्रासैनी नगरपालिकाको नगर सभाले बनाएको देहाय बमोजिम ऐन सर्वसाधारणको जानकारीको लागि प्रकाशन गरिएको छ ।

भाग - १

जलचर एवं जलीय जैविक विविधतासंरक्षण सम्बन्धी कानूनलाई संशोधन तथा एकिकरण गर्न बनेको ऐन, २०७८

प्रस्तावना:

चामुण्डा विन्द्रासैनी नगरपालिकाक्षेत्र भित्रको नदी, ताल, पोखरी तलैया, जलचर, जलीय जैविक विविधताको संरक्षण गर्न, जलचर एवं जलीय जैविक विविधताकोदिगो उपयोगगर्न, जलस्रोत तथा जलचरमा आश्रित समुदाय बीचको आध्यात्मीक तथा साँस्कृतिकअन्तर(सम्बन्ध तथा अन्तर(निर्भरता समेतसुदृढ गर्न तथा जलचरमा आधारित जीविकोपार्जनको प्रबर्द्धन तथा व्यवस्थापन गरी नागरिककोसुविधा र आर्थिक हितको सम्बर्द्धनका लागि आवश्यक कानूनी व्यवस्था गर्न वाञ्छनीय भएकोले, चामुण्डा विन्द्रासैनी नगरपालिकाको नगरसभाले नेपालको संविधानको धारा २२६, जलचर संरक्षण ऐन २०१७ को दफा ५ ग र स्थानीय सरकार सञ्चालन ऐन २०७४ को दफा १०२ बमोजिम यो ऐन बनाएको छ ।

परिच्छेद १ प्रारम्भिक

१. **संक्षिप्त नाम र प्रारम्भ:** (१) यस ऐनको नाम चामुण्डा विन्द्रासैनी नगरपालिकाको जलचर एवं जलीय जैविक विविधता संरक्षण ऐन, २०७७ रहेको छ ।

(२) यो ऐन तुरुन्त प्रारम्भ हुनेछ ।

२. **परिभाषा:** विषय वा प्रसंगले अर्को अर्थ नलागेमा यस ऐनमा,-

(क) “औजार” भन्नाले जलचरलाई समाउन, पक्रन, मार्न वा संकलन गर्न प्रयोग हुने सबै किसिमका औजार, उपकरण, साधन वा सामग्री,विष्फोटक पदार्थ तथा महाजाल, करेन्ट जाल, चौदी जाल र भरेल, पासो, बल्छी, साधारण जाल, खुकुरी, भाला, दुवालो हुन्ने, पहाई टेक्ने, तिर कोच्ने, घन र मेशीन समेत सम्भन्नु पर्छ ।

खण्ड : ४ संख्या : ३ श्रावण १ गते: २०७८

- (ख) “कार्यपालिका” भन्नाले चामुण्डा विन्द्रासैनी नगरपालिकाकोकार्यपालिका सम्भन्नुपर्छ ।
- (ग) “कार्यसमिति” भन्नाले यस ऐनको दफा २१ बमोजिम गठन भएको सामुदायिक जलचर संरक्षण समुहको कार्यसमिति सम्भन्नु पर्छ ।
- (घ) “कोष” भन्नाले यस ऐनको दफा २६बमोजिम स्थापना भएको सामुदायिक जलचर संरक्षण समूहकाकोष सम्भन्नु पर्छ ।
- (ङ) “नगरपालिका” भन्नालेचामुण्डा विन्द्रासैनी नगरपालिका सम्भन्नु पर्छ ।
- (च) “जलचर” भन्नाले नदीनाला, गाड, खोला वा तालतलैया भित्र बस्ने घस्रने प्राणी, शंखे किरा, माछा, भिङ्गो माछा, ओत, र अन्य जलीय स्तनधारी जीव, लगायत अन्य जलचर तथा जुनसुकै जीव सम्भन्नु पर्छ ।
- (छ) “जलचरमा आश्रित समुदाय” भन्नाले नदीनाला,खोला, गाड,ताल, तलैयामा रहेका जलचरमा आशिक वा पूर्ण रूपमा आधारित भई जीविकोपार्जन गर्नेसमुदाय सम्भन्नु पर्छ ।
- (ज) “जलीय जीव”भन्नाले नदीनाला, खोला, गाड, तालवा पोखरी भित्र बस्ने घस्रने प्राणी, शंखे किरा, माछा, भिङ्गो माछा, ओत र अन्य जलीय स्तनधारी जीव, लगायत अन्य जलचर तथाजुनसुकै जीव सम्भन्नु पर्छ ।
- (झ) “जलचर संकलन” भन्नाले जलभित्र बस्ने जुनसुकै जीव समाउन, पक्रन, मार्न वा संकलन गर्ने कार्य सम्भन्नुपर्छ ।
- (ञ) “जलीय जैविक विविधता” भन्नाले नदी र तालमा रहने जीवहरूको भिन्नता, प्रकार र जम्मा संख्या तथा तिनीहरू बीचको अन्तरसम्बन्ध एवं प्राणी, वनस्पति तथा सुक्ष्म जीवाणुहरूमा पाइने विविधता र तिनीहरूको संयोजनलाई सम्भन्नु पर्छ र सो शब्दले आनुवंशिक विविधता (जेनेटिक डाइभर्सिटी), जातिय वा प्रजातिय वा प्रजातिगत (स्पेसिस डाइभर्सिटी) विविधता र पारिस्थितिक प्रणालीको विविधता (इकोसिष्टम डाइभर्सिटी) समेतलाई जनाउँछ ।
- (ट) “ताल” भन्नाले कुण्ड, पोखरी, ताल, दह, तलाउ, प्राकृतिक वा कृत्रिम जलाशय, सिमसार, मत्स्य पालनका लागि जडान भएको पिंजडा (केज) तथा माछा पालन गरेको धान खेत समेत सम्भन्नु पर्छ ।
- (ठ) “तोकिएको वा तोकिए बमोजिम” भन्नाले यस ऐन बमोजिम बनेको नियमावलीमातोकिएको वा तोकिए बमोजिम सम्भन्नु पर्छ ।
- (ड) “दिगो उपयोग” भन्नाले जलचर र जलीय जैविक विविधता एवं जलीय जैविक विविधताका अवयवहरूको उपयोगवाटजलचर र जलीय जैविक विविधता तथा जलीय जैविक विविधताका अवयवहरू दीर्घकालिन रूपमा नघट्ने र पूर्ववत अवस्थामा रहनसक्ने तथा दीर्घकालिन रूपमा संचित कायम गर्न सक्ने सीमा भित्र रहनेगरी गरिएको सदुपयोगसम्भन्नु पर्छ ।
- (ढ) “नदी” भन्नाले नदी, खोला, गाड,नाला, खहरे, नहर, कूलो, मुल र तिनीहरूको स्रोत तथा मत्स्य पालनका लागि जडान भएको पिंजडा (केज) समेत सम्भन्नु पर्छ ।
- (ण) “परिषद” भन्नाले दफा१३बमोजिमको जलचर तथा जलिय जैविक विविधता समन्वय परिषद सम्भन्नु पर्छ । (त) “प्रमुख प्रशासकीय अधिकृत” भन्नाले चामुण्डा विन्द्रासैनी नगरपालिकाको प्रमुखप्रशासकीय अधिकृत सम्भन्नुपर्छ ।
- (त) “मत्स्य भन्ड्याड (फिस ल्याडर)” भन्नाले जलचरको आवागमनकोलागि नदी, वा तालमा

खण्ड : ४ संख्या : ३ श्रावण १ गते: २०७८

राखिएको वैकल्पिक बाटो सम्झनु पर्छ ।

- (थ) “मिचाहा प्रजाति” भन्नाले जलीयवनस्पति वा जलचरको कुनै त्यस्तो प्रजाति जुन स्थान विशेष वा पारिस्थितिकीय प्रणालीको रैथाने प्रजाती नभई, तिब्र प्रजनन र छिटो फैलन सक्ने क्षमता र प्रकृति वागुणको कारणले आफ्नो प्राकृतिक विगत वा हालको बासस्थानभन्दा बाहिरको स्थान विशेष वा पारिस्थितिकीय प्रणालीमा स्थापित भै जैविक विविधता, वातावरण, आर्थिक कृयाकलाप र मानव स्वास्थ्यमा प्रतिकूल प्रभाव पार्ने वा पार्न सक्ने प्रजातीसम्झनु पर्छ ।
- (द) “लाभको समन्यायिक वितरण” भन्नाले सामुदायिक नदी वा तालको संरक्षण, व्यवस्थापन, दिगो उपयोग र माछा तथा अन्य जलचरको विक्रिवितरण, पर्यापर्यटन जस्ता माध्यमबाट सामुदायिक जलचर संरक्षण समूहले आर्जन वा प्राप्त गरेको लाभको आफ्नो समूहका महिला, दलित, आदिवासी जनजाति तथा विपन्नसदस्यलाई समन्यायिक रूपमा वितरण गरिने लाभ सम्झनु पर्छ ।
- (ध) “वडा” भन्नाले नगरपालिकाको वडा सम्झनु पर्छ ।
- (न) “विधान” भन्नाले सामुदायिक जलचर संरक्षणसमूहको विधान सम्झनु पर्छ ।
- (प) “समिति” भन्नाले यस ऐनको दफा १२ बमोजिम गठन भएको जलचर तथा जलिय जैविक विविधता व्यवस्थापन समिति सम्झनु पर्छ ।
- (फ) “सभा” भन्नाले चामुण्डा विन्द्रासैनीनगरपालिकाको नगरसभालाई सम्झनु पर्छ ।
- (ब) “समूह” भन्नाले सामुदायिक नदी वा तालको संरक्षण, व्यवस्थापन तथा दिगो उपयोग र सोबाट प्राप्त लाभको समन्यायिक बाँडफाँड गर्न दफा २१ बमोजिम दर्ता भएको सामुदायिक जलचर संरक्षणसमूह सम्झनु पर्छ ।
- (भ) “सामुदायिक नदी” भन्नाले सामुहिक हितको लागि नदी, खोला, गाड वा नालाको विकास, संरक्षण र दिगो उपयोग तथा सोबाट प्राप्त लाभको समन्यायिक बाँडफाँड गन गर्न दफा २१ बमोजिम समुदायलाई चामुण्डा विन्द्रासैनी नगरपालिकाले सुम्पिएको वा हस्तान्तरण गरेको नदी, गाड, खोला वा नाला सम्झनु पर्छ ।
- (म) “सामुदायिक ताल” भन्नाले सामुहिक हितको लागि ताल, तलैया, पोखरी, वा दहको विकास, संरक्षण र उपयोग तथा सोबाट प्राप्त लाभको समन्यायिक बाँडफाँड गर्न दफा २१ बमोजिम समुदायलाई सुम्पिएको वा हस्तान्तरण गरिएको ताल, तलैया, पोखरी, दह र सिमसार सम्झनु पर्छ ।

परिच्छेद २

जलचर संरक्षण सम्बन्धी व्यवस्था

३. **जथाभावी तरिकाले जलचर समाउन वा मार्न नहुने:** (१) कुनै व्यक्तिले कुनै पनि जलचरलाई समात्ने वा मार्ने अभिप्रायले नदी वा तालमा कुनै किसिमको विद्युतीय धार (करेण्ट), विष्फोटक पदार्थ वा विषालु पदार्थको प्रयोग गर्न वा गराउन हुँदैन ।

- (२) जलचर समाउने वा मार्ने अभिप्रायले कर्णाली नदिमा जालको प्रयोग गर्दा जालको आँखा (घर) को आकार (साइज) बाह्र दशमलव दुई पाँचसेन्टिमिटर (एक सय पचिस मिलिमिटर) भन्दा ठूलो प्वाल प्वाल भएको रसात दशमलव पाँचसेन्टिमिटर (पचहत्तर मिलिमिटर) वा सो भन्दा सानो प्वाल भएको जाल, चेउँदी (चौँदी), जाल, महाजाल, तथा करेण्ट जाल (गिल नेट) प्रयोग गर्न हुँदैन ।

खण्ड : ४ संख्या : ३ श्रावण १ गते: २०७८

- (३) कर्णाली नदि बाहेक अन्य गाड वा खोला नालामा जलचर समाउने वा मार्ने अभिप्रायले जालको प्रयोग गर्दा जालको आँखाका आकार (साइज) दुई सेन्टिमिटर (बीस मिलिमिटर) भन्दा सानो आँखाको आकार (साइज) र तीन सेन्टिमिटर (तीस मिलिमिटर) वा सो भन्दा ठूलो आँखाको आकार (साइज) भएको जाल, चौथी जाल (महाजाल) एवं करेण्ट जाल (गिल नेट) वा मच्छर भुल प्रयोग गर्न हुँदैन ।
- (४) कर्णाली नदी र यसका सहायक खोला वा गाडमा सरेलको प्रयोग गरी माछा समाउन वा मार्न हुँदैन ।
- (५) जलचर समाउनका लागि घन हान्ने, दुवाली बुज्ने, थुन्ने वा फर्काउने, टिप थाप्ने, निया थाप्ने, डोजर जस्ता मेसिनको प्रयोग गरी नदिको धार फर्काउने जस्ता तरिका, माध्यम वा औजार प्रयोग गर्न तथा रात्रीको समयमा माछा समात्न वा मार्न एवं असला र सहर जस्ता माछाले फुल पार्ने फागुन, चैत्र, बैशाख, भदौ र असोज महिनामा बल्लोको प्रयोग गरी माछा वा जलचर समाउन, पक्रन वा मार्न पाईने छैन ।

४. पैठारी वा खरिद र बिक्रीमा प्रतिबन्ध: कसैले पनि जलचर समात्न वा मार्नका लागि विषालु पदार्थ, विषादी, ब्याट्री, जालको आँखाको साइज दुईदशमलव पाँच सेन्टिमिटर (पचिस मिलिमिटर) भन्दा सानो प्वाल भएको र पाँच सेन्टिमिटर (पचास मिलिमिटर) वा सो भन्दा ठूलो आँखा (घर) को साइज भएको जाल, चौँदीजाल, महाजाल र करेण्ट जाल पैठारी वा खरिद बिक्री गर्न वा गराउन पाईने छैन ।

५. मत्स्य भन्याड, जलचर ह्याचरी वातावरणीय वहाव सम्बन्धि व्यवस्था: (१) विद्युत, खानेपानी, सिंचाई वा अन्य कुनै प्रयोजनको लागि बाँध निर्माण गर्ने निकायले जलचरको आवागमनमा बाधा पर्न नदीनको लागि मत्स्य भन्याड (फिस ल्याडर) निर्माण गर्नु पर्नेछ । मत्स्य भन्याड निर्माण गर्न वैज्ञानिक वा प्राविधिक रूपमा सम्भव नहुने भएमा त्यस्तो ठाउँमा वा आसपासको क्षेत्रमा जलचरको कृत्रिम प्रजनन गराउनको निमित्त जलचर ह्याचरी तथा जलचर नर्सरीको व्यवस्था गर्नु पर्नेछ ।

- (२) उपदफा (१) बमोजिमको निर्माण कार्य सुरु गर्नु अघी कार्यपालिकालाई लिखित रूपमा जानकारी दिनु पर्नेछ ।
- (३) उपदफा (१) बमोजिमको निर्माण कार्य गर्दा मत्स्य भन्याड निर्माण गर्न वैज्ञानिक एवं प्राविधिक दृष्टीकोणबाट सम्भव वा व्यावहारिक नहुने अवस्था भएमा बाँध निर्माण गर्ने निकायले बाँधको तलबाट माछा र अन्य जलचर आवागमनको लागि बाँधको तल्लो तटबाट माछा र अन्य जलचर समाती बाँधको उपल्लो भाग वा माथिल्लो तटमा छाड्ने (क्याच र रिलिज) को व्यवस्था जस्ता व्यवस्था अनिवार्य रूपमा आफ्नो खर्चमा गर्नु पर्नेछ ।
- (४) उपदफा (३) बमोजिम क्याच र रिलिजका माध्यमद्वारा जलचर आवागमनको व्यवस्था गर्दा फागुन, चैत्र, बैशाख, भदौ र असोज महिनामा दैनिक कम्तिमा एक पटक र अन्य महिनमा प्रत्येक हप्तामा दुईपटक गर्नु पर्नेछ ।
- (५) उपदफा (१) बमोजिमको बाँध निर्माण र सञ्चालन गर्दा तिला कर्णाली नदिको तल्लो तटको जैविक विविधता र सामाजिक, सांस्कृतिक तथा आर्थिक क्रियाकलापलाई आघात वा क्षति पुग्न नदिन सुख्खा याममा तिला कर्णाली नदिको प्रवाहाको कम्तीमा पच्चीस प्रतिशत न्यूनतम वातावरणीय वहाव (इनभायरोमेन्टल फ्लो) सुनिश्चित गर्नु पर्नेछ ।
- (६) उपदफा (५) जुनसुकै कुरा लेखिएको भएतापनि तिला कर्णाली नदिका सहायक खोला वा गाडमा बाँध निर्माण र सञ्चालन गर्दा तिला कर्णाली नदिका सहायक खोला वा गाडको तल्लो तटको जैविक विविधता र सामाजिक, सांस्कृतिक तथा आर्थिक क्रियाकलापलाई

खण्ड : ४ संख्या : ३ श्रावण १ गते: २०७८

आघात वा क्षति पुग्न नदिन सुख्खा याममा त्यस्ता सहायक खोला वा गाडको प्रवाहको कम्तीमा तिस प्रतिशत न्यूनतम वातावरणीय बहाव (इनभायरोमेन्टल फ्लो) सुनिश्चित गर्नु पर्नेछ ।

६. मत्स्य भन्ड तथा संरचनाका ढोका थुन्न वा भत्काउन नहुने : अधिकार प्राप्त व्यक्ति बाहेक अरु कसैले पनि जलचरको संरक्षणको लागि नदी वा तालमा राखिएकामत्स्य भन्ड, बाँध तथा अन्य कुनै किसिमको संरचनाको ढोकालाई थुन्न वा भत्काउन हुँदैन ।

७. नदी र ताल प्रदूषित गराउन नपाइने : (१) कुनै व्यक्ति, संस्था वा निकायले कुनै काम कारोबार गर्दा उत्पन्न हुने फोहरमैला यथाशक्य कम उत्पादन वानिष्कासन गर्नु पर्नेछ, र फोहरबाट निस्किएको दूषित पानी, फोहरबाट निस्किएको दूषित पानी रसाएर(लिचेट) जानसक्ने गरीवा ढल नदी वा तालमा चुहावट वा उत्सर्जनगरी नदी वा ताल प्रदूषित गर्न गराउन हुँदैन ।

(२) कुनै व्यक्ति, संस्था वा निकायले नदि, खोला वा गाड वा तालमा कुनै किसिमको कार, जिप, बस, डोजर, जेसिबी, ट्रक, ट्याक्टर जस्ता सवारी साधन धुन, पखाल्न वा त्यस्ता साधनबाट निस्कने डिजेल, पेट्रोल, ग्रीज, मोबिल जस्ता पदार्थ नदिमा फाल्न, विर्सजन वा निष्कासन गर्न वा गराउन हुँदैन ।

(३) डम्पिङ साइट निर्माण गर्दा ताल वा नदीको किनारा भन्दा कम्तीमा पाँच सय मिटरको दुरीमा निर्माण गर्नु पर्नेछ ।

८. पालेको आयातित वा मिचाहा प्रकृतिका वा प्रजातिका माछा, शंखे किरा, भिड्गो माछा र अन्य जलचर नदी वा तालमा निष्कासन गर्न प्रतिबन्ध: (१) ताल, तलैया, पोखरीमा पालेको स्थानीय जातको वा अन्य मुलुकबाट आयातित वा मिचाहा प्रकृतिका वा प्रजातिकामाछा, भिड्गो माछा, शंखे किरालगायत अन्य जलचर नदीवा सार्वजनिक ताल, तलैया, पोखरी, दह वा सिमसारमा छाडन वा निष्कासन गर्नु हुँदैन ।

स्पष्टीकरण: यस दफाको प्रयोजनको लागि “निष्कासन” भन्नाले माछा, भिड्गो माछा, शंखे किरा, लगायत अन्य जलचर ल्याएर राख्नु, राखेकोमाछा, भिड्गो माछा, शंखे किरा, लगायत अन्य जलचर ल्याएर राख्नु, जम्मा गरेको वा पालेको वा कुनै हिसावले वा तरिकाले फुत्किएर, फुत्काएर वा बगेर नदी वा तालमा जानु वा निष्कासन हुनु समेतलाई सम्झनु पर्छ ।

(२) कुनै निकाय, संघ संस्थावा व्यक्ति विशेषले माछा पालनका लागि पोखरी निर्माण गर्दा पोखरीको ढिल जमिनको सतहमाथिसाधारणतया कम्तीमा पनि एक दशमलव पाँच मिटर अग्लो हुनु पर्ने छ ।

(३) स्थानीय वा अन्य मुलुकबाट आयातित मिचाहा प्रकृतिका वा प्रजातिका जलिय भ्रार, विरूवा, रूख लगायत अन्य वनस्पती नदीवा सार्वजनिक ताल, तलैया, पोखरी, दह वा सिमसारमा छाडन वा निष्कासन गर्न वा गराउन हुँदैन ।

९. कार्यपालिकाले आदेश जारी गर्न सक्ने: (१) कार्यपालिकाले स्थानीय राजपत्रमा सूचना प्रकाशन गरी तोकिएका स्थान, याम, ऋतु, महिनावा नदी वा तालमा कार्यपालिकाको अनुमती बिना कुनै पनि व्यक्तिले जलचर समात्न, मार्न तथा चोट पुऱ्याउननपाउने गरी आदेश जारी गर्न सक्नेछ ।

(२) कार्यपालिकाले स्थानीय राजपत्रमा सूचना प्रकाशन गरी माछा तथा अन्य जलचरको संरक्षण सुनिश्चित गर्न नदी वा तालको पुरै वा आंशिक भाग वा कुनै क्षेत्रमा माछा र अन्य जलचर समात्ने, मार्ने, संकलन गर्ने वा क्षति हुनसक्ने क्रियाकलापमा प्रतिबन्ध लगाउन सक्नेवा कुनै ताल वा नदी खोलानालाको त्यस्तो क्षेत्रलाई संरक्षण क्षेत्र घोषणा तथा कायम गर्न सक्नेछ ।

(३) कार्यपालिकाले स्थानीय राजपत्रमा सूचना प्रकाशन गरी कुनै खास प्रजाति वा महत्वकाजलीय

खण्ड : ४ संख्या : ३ श्रावण १ गते: २०७८

वनस्पति र जलचरलाई संरक्षित जीव वा संरक्षित वनस्पति तोक्न सक्नेछ, र त्यस्ता संरक्षित जलीय स्तनधारी जीव, जलीय वनस्पति, माछा र अन्य जलचर समात्न, मार्न तथा चोट पुऱ्याउन वा क्षति हुनसक्ने कुनै पनि क्रियाकलापगर्न निषेध हुनेछ ।

(४) उपदफा (१), (२) र (३) बमोजिम प्रकाशित आदेशमा तोकिएका ठाउँ, नदीनालावा खोला वा तालमा रहेका सम्पूर्ण जलचरका सम्बन्धमा कार्यपालिकाको मात्र अधिकार हुनेछ ।

१०. जलचर तथा जलिय जैविक विविधतामा पर्न सक्ने प्रभावको प्रारम्भिक वातावरणीय परीक्षण गर्नु पर्ने : (१) यो ऐन प्रारम्भ भएपछि, कसैले पनि जलचर वा जलिय जैविक विविधतामा प्रतिकूल प्रभाव पार्न सक्ने प्रस्तावको प्रचलित कानून बमोजिम नगरपालिकाबाट तोकिए बमोजिमको प्रस्ताव स्वीकृत नगराई कार्यान्वयन गर्न वा गराउन हुँदैन ।

(२) उपदफा (१) बमोजिम प्रस्तावकले प्रारम्भिक वातावरणीय परीक्षण सम्बन्धी अध्ययन प्रतिवेदन र जलिय जैविक विविधतामा पर्नसक्ने प्रभावको प्रारम्भिक वातावरणीय परीक्षण सम्बन्धि अध्ययन प्रतिवेदन तयार गर्दा त्यस्तो प्रस्तावको साथ साथै जलचर र जलिय जैविक विविधतामा पर्न सक्ने प्रतिकूल प्रभावको निराकरण वान्यूनिकरण तथा व्यवस्थापन र सकारात्मक प्रभावको अभिवृद्धि गर्ने उद्देश्यले विस्तृत वातावरणीय व्यवस्थापन योजना समेत तयार गरी कार्यपालिकामा स्वीकृतिका लागि पेश गर्नु पर्नेछ ।

(३) उपदफा (२) बमोजिम प्रस्तावकले पेश गरेको प्रारम्भिक वातावरणीय परीक्षण अध्ययन प्रतिवेदन गुणस्तरीय भए नभएको र सो अध्ययन प्रतिवेदनको आधारमा प्रस्ताव कार्यान्वयन गर्दा जलचर तथा जलिय जैविक विविधतामा पर्ने प्रतिकूल प्रभाव निराकरण वा न्यूनिकरण गर्न सकिने वा नसकिने र वातावरणीय व्यवस्थापन योजनामा प्रतिकूल प्रभाव निराकरण वा न्यूनिकरण गर्न समावेश भएका उपाय तथा कृयाकलाप र कार्यक्रमहरू पर्याप्त भए नभएको सम्बन्धमा कार्यपालिकालाई राय सुझाव दिनको लागि कार्यपालिकाले सम्बन्धित विषय विज्ञ तथा सम्बन्धित कार्यालयका प्रतिनिधि रहेको एक समिति गठन गर्न सक्नेछ ।

(४) कार्यपालिकाले उपदफा (५) बमोजिम वातावरणीय परीक्षण अध्ययन प्रतिवेदन र वातावरणीय व्यवस्थापन योजना स्वीकृत गर्दा उपदफा (३) बमोजिमको समितिले दिएको राय सुझावलाई समेत ध्यानमा राख्नेछ ।

(५) प्रस्तावकले उपदफा (२) बमोजिम तयार गरेको प्रारम्भिक वातावरणीय परीक्षण अध्ययन प्रतिवेदन र वातावरणीय व्यवस्थापन योजना कार्यपालिकाबाट स्वीकृति नगराई सो प्रस्ताव कार्यान्वयन गर्न वा गराउन हुँदैन ।

(६) उपदफा (१) र (२) बमोजिम स्वीकृतिको लागी पेश हुन आएको प्रारम्भिक वातावरणीय परीक्षण सम्बन्धी प्रतिवेदनबाट प्रस्तावको कार्यान्वयन गर्दा जलचर वा जलिय जैविक विविधतामा पर्ने प्रतिकूल प्रभावलाई निराकरण वा न्यूनिकरण गर्न सकिने देखिएमा प्रारम्भिक वातावरणीय परीक्षण सम्बन्धी प्रतिवेदनपब साथ प्रस्तावकले स्वीकृतिको लागी पेश गरेको वातावरणीय व्यवस्थापन योजना समेत गुणस्तरीय भएमा मात्र कार्यपालिकाले प्रस्तावकलाई आवश्यक शर्तहरू तोकी प्रस्ताव कार्यान्वयन गर्न स्वीकृति दिन सक्नेछ ।

(७) प्रस्तावकले उपदफा (६) बमोजिम कार्यपालिकाबाट स्वीकृत प्रस्तावको कार्यान्वयन गर्दा वातावरणीय व्यवस्थापन योजना पनि साथ साथै कार्यान्वयन गर्नु पर्नेछ ।

११. नागरिकको कर्तव्य तथा अधिकार : (१) जलचर, जलीय जैविक विविधता तथा जलीय जैविक

खण्ड : ४ संख्या : ३ श्रावण १ गते: २०७८

विविधताका अवयवहरूको संरक्षण तथा दिगो उपयोग गर्नु प्रत्येक व्यक्ति, समूह, संस्था वा निकायको कर्तव्य हुनेछ ।

- (२) नदी वा तालमा कुनै पनि किसिमबाटमिचाहा प्रकृति वा प्रजातिका जलीय जीव तथा जलचर निष्कासन वा विसर्जन हुन नदिनु प्रत्येक नागरिकको कर्तव्य हुनेछ।
- (३) कार्यपालिकाले तोकेको संरक्षित जलीय स्तनधारी जीव, घसने प्राणी, शंखे किरा, माछा, भिड्गो माछा, लगायत अन्य जलीय वनस्पति र जलचरको नागरिकले विशेष सुरक्षा, संरक्षण एवं सम्बर्द्धन गर्नु पर्नेछ ।
- (४) कार्यपालिकाको लिखित पुर्व अनुमतिबेगर र मापदण्ड विपरीत हुने गरी सामुदायिक नदी र सामुदायिक तालबाट ढुङ्गा, गिट्टी, बालुवाको उत्खनन, निष्कासन गर्न वा गराउन हुदैन ।
- (५) उपदफा (४) मा जुनसुकै कुरा लेखिएको भएतापनि कार्यपालिकाले दफा २४ बमोजिम समुदायलाई हस्तान्तरण गरेको वा सुम्पिएको सामुदायिक नदी क्षेत्र बाहेक नदीको अन्य क्षेत्र वा भागको प्रारम्भिक वातावरणीय परीक्षण गराई सोको प्रतिवेदन तथा वातावरण व्यवस्थापन योजना अनुरूप मात्र कुनै व्यक्ति वा निकायलाई ढुङ्गा गिट्टी बालुवाको उत्खनन, निष्कासनको अनुमति दिनु पर्नेछ ।
- (६) नदी वा तालमा फोहोरको विसर्जन, फोहरबाट निस्केको दूषित पानी, फोहरबाट निस्केको दूषित पानी रसाएर (लिचेट) जानसक्ने गरी वा ढल नदी वा तालमा उत्सर्जन नगरी नदी र ताल प्रदुषित हुनबाट बचाउनु प्रत्येक व्यक्ति, समूह, संस्था र निकायको कर्तव्य हुनेछ
- (७) नेपाली नागरिकलाई यस ऐन वा यस ऐन अर्न्तगत बनेको नियमावली र यस ऐन वा नियमावली अर्न्तगत जारी गरिएको आदेशको अधिनमा रही जलचर समात्न वा मार्न र जलीय जैविक विविधताका अवयवहरूको दिगो उपयोग गर्ने अधिकार हुनेछ ।

परिच्छेद ३

जलीय जैविक विविधता व्यवस्थापन समिति, समन्वय परिषद् तथा

संरक्षण क्षेत्र सम्बन्धी व्यवस्था

१२.कार्यपालिकाले व्यवस्थापन समिति गठन गर्न सक्ने : (१) जलचर, जलीय जैविक विविधताको संरक्षण, र दिगो उपयोग तथा सोबाट प्राप्त लाभको समन्यायिक वितरणसम्बन्धी विषयमा कार्यपालिकालाई नीतिगत मार्गदर्शन र राय सल्लाह दिन तथा मध्यकर्णालीजलाधारकोजलीय जैविक विविधतातिला कर्णाली जलाधारको सामुहिक व्यवस्थापन गर्न मध्यकर्णाली जलाधार क्षेत्रभित्र अवस्थितस्थानीय तह तथा निकायहरू बीच समन्वय रसहकार्य समेत गर्नको लागि नगरपालिकाले जलचर तथा जलीय जैविक विविधता व्यवस्थापन समिति गठन गर्न सक्नेछ ।

- (२) उपदफा (१) बमोजिमको समितिगठन गर्दा नगरपालिका प्रमुखको अध्यक्षतामा गठनगर्नुपर्ने छ, र सो समितिमा नगरपालिकाको उप प्रमुख,नदी वा खोला रहेको क्षेत्रकावडा अध्यक्ष, स्थानीय बुद्धिजीवी तथा समाजसेवी, महिला, आदिवाशी जनजाति,र दलितरसमूहको प्रतिनिधि समेत रहने गरी कमिन्तमा एघार सदस्यीय समिति गठन गर्नु पर्नेछ । प्रमुख प्रशासकीय अधिकृतले समितिको सदस्य सचिवको कार्य गर्नेछ ।
- (३) समितिले आवश्यक देखेमा जलचर तथा जलिय जैविक विविधता संरक्षण क्षेत्रमा कार्यरत तथा अनुभव प्राप्त संघ संस्था वा विषय विज्ञलाई समितिको बैठकमा भाग लिन आमन्त्रण गर्न सक्नेछ ।
- (३) समितिको अध्यक्ष तथा सदस्यको पदावधि पाँच वर्षको हुनेछ ।

खण्ड : ४ संख्या : ३ श्रावण १ गते: २०७८

- (४)समितिको बैठकसम्बन्धी र अन्य व्यवस्था नगरपालिकाले निर्धारण गरे बमोजिम हुनेछ ।
- (५)समितिको काम, कर्तव्य र अधिकार नगरपालिकाले तोके बमोजिम हुनेछ ।
- (६)समितिले आवश्यकता अनुसार उपसमिति गठन गर्न सक्नेछ ।

१३.कार्यपालिकाले समन्वय परिषद् गठन गर्न सक्ने : (१) मध्यकर्णालीजलाधार क्षेत्र भित्र जलचर, जलीय जैविक विविधताको संरक्षण र दिगो उपयोग तथा सोबाट प्राप्त लाभको समन्यायिक वितरण सम्बन्धमा तिला कर्णाली जलाधार क्षेत्र भित्र अवस्थित आठविस,नगरपालिका, दुल्लु नगरपालिका,पञ्चदेवल विनायक नगरपालिका, कमलबजार नगरपालिका, तुमाखाँद गाँउपालिका, ठाँटीकाँध गाँउपालिका र नरहरिनाथ गाँउपालिकातथा अन्य स्थानीय तह र निकायहरूका बीचमा समन्वय र सहकार्य गर्न, संयुक्त नीति, योजना तथा कार्यक्रम तर्जुमा एवं कार्यान्वयन गर्ननगरपालिकाले उपरोक्तस्थानीय तहहरूसँग समन्वय गरी जलचर तथा जलीय जैविक विविधता समन्वय परिषद् गठन गर्न सक्नेछ ।

- (२) उपदफा (१) बमोजिम परिषद् गठन गर्दा मध्यकर्णाली जलाधार क्षेत्र भित्रका स्थानीय तहहरू मध्येबाट वर्णानुक्रम बमोजिम आलोपालो गरीसम्बन्धित स्थानीय तहकाप्रमुख वा अध्यक्षको संयोजकत्वमा एक परिषद् गठन गर्नुपर्नेछ । सो परिषदमा नगरपालिकाको प्रमुख,गाँउपालिकाको अध्यक्ष, उप-प्रमुख, उपाध्यक्ष,नदी वा खोला रहेको क्षेत्रका वडा अध्यक्ष, स्थानीय बुद्धिजीवी, समाजसेवी र महिला, दलित तथा आदिवासीजनजातिर समूहसमेतको प्रतिनिधित्व रहने गरी बढीमा १७ सदस्यीय समन्वय परिषद् गठन गर्नु पर्नेछ ।
- (३) उपदफा (१) बमोजिम गठन गरिने परिषदको संयोजकको पदावधि एक वर्षको हुनेछ ।
- (४) उपदफा (१) बमोजिम गठन गरिनेपरिषदको बैठकसम्बन्धी र अन्य व्यवस्था परिषदले निर्धारण गरे बमोजिम हुनेछ ।
- (५) उपदफा (१) बमोजिम गठन गरिने परिषदको काम, कर्तव्य र अधिकार उपदफा (१) मा उल्लेख भएका काम, कर्तव्य र अधिकारका अतिरिक्त परिषद् स्वयंले तोके बमोजिम हुनेछ ।

१५ जलचर तथाजलीय जैविकविविधता व्यवस्थापन योजना तर्जुमा गर्न सक्ने : जलचर तथा जलीय जैविक विविधताको संरक्षण, दिगो उपयोग, सो बाट प्राप्त लाभको समन्यायिक वितरण र जलीय जैविक विविधता स्वस्थ अवस्थामा भावी पुस्तालाई हस्तान्तरण सुनिश्चित गर्नका लागि कार्यपालिकाले जलचर तथा जलीय जैविक विविधता व्यवस्थापन योजना तर्जुमा गरी सो योजना र सोको कार्यान्वयनका लागि आवश्यक बजेट समेत नगरसभाबाट पारित गराइ कार्यान्वयन गर्नु पर्नेछ ।

१६ जलीय जैविक विविधता संरक्षण क्षेत्र तोक्न सक्ने: (१) जलीय जैविक विविधता संरक्षणका दृष्टिले महत्वपूर्ण जलीय जैविक विविधताको प्रचुरता भएको क्षेत्र, महत्वपूर्ण प्रजातिका जलचर, जलीय वनस्पति, त्यस्ता प्रजाति वा आनुवांशिक स्रोत विद्यमान भएको क्षेत्र,जलीय जैविक विविधताको वासस्थानको संरक्षण वा संकटापन्न प्रजातिहरूको जनसंख्या र पर्यावरणीय समुदायको सुरक्षा गर्न वा ऐतिहासिक तथा सांस्कृतिक महत्वका जलीय स्थलहरू भएको नगरपालिकाक्षेत्र भित्रको कुनै नदी, गाड वा खोलाको सम्पूर्ण वा केही भाग वा कुनै ताललाई कार्यपालिकाले त्यसको चारकिल्ला समेत खुलाएको सूचना स्थानीय राजपत्रमा प्रकाशन गरी जलीय जैविक विविधता संरक्षणक्षेत्र तोक्न वा कायम गर्न सक्नेछ ।

- (२) उपदफा (१) बमोजिम कार्यपालिकाले एकपटक घोषित गरिसकेको जलीय जैविक विविधता संरक्षण क्षेत्रको स्थानीयराजपत्रमा सूचना प्रकाशन गरीसमाना हेरफेर वा परित्याग गर्न सक्नेछ ।

१७ जलीय जैविक विविधता संरक्षण क्षेत्रमा गर्न नहुने कार्य : कुनै पनि व्यक्ति, संस्था वा निकायले

खण्ड : ४ संख्या : ३ श्रावण १ गते: २०७८

संरक्षण क्षेत्रमा देहायको काम गर्न पाउने छैन:-

- (क) जलचर र जलीय जैविक विविधताका अवयव संकलन गर्न,
- (ख) संरक्षण क्षेत्रभित्र बग्ने नदी, खोला, ताल, दह वा पानीको कुनै स्रोत वा त्यस्ता नदी, खोलाकासहायक नदी, खोला थुन्न, फर्काउन वा त्यस्ता नदीवा तालमा कुनै हानिकारकवा विस्फोटक बस्तु वा पदार्थहरू प्रयोग गर्न,
- (ग) कुनै भू-भाग कब्जा गर्न, सफा गर्न, आवादी गर्न, खेती गर्न वा कुनै बाली उब्जाउन वा काट्न,
- (घ) प्रारम्भिक वातावरणीय परीक्षण विना जिल्ला सडक, सहरी सडक, ग्रामीण सडक वा साना सहायक सडक निर्माण गर्न,
- (ङ) रूख, विरूवा, भाडी काट्न, ढाल्न, हटाउन, छेक्न वा आगो लगाउन वा अरू कुनै प्रकारले हानी नोक्सानी पुऱ्याउन,
- (च) जलीय जैविक विविधताका अवयव, जलचर, जलीय वनस्पति, जलीय जलचर, पंक्षी वा तिनको वासस्थानलाई क्षति पुऱ्याउन,
- (छ) जलचर तथा जलीय जैविक विविधताका अवयव, जलीय वनस्पति, जलीय पंक्षीलाई समात्न, पक्रन, मार्न वा अन्य कुनै किसिमले क्षति पुऱ्याउन,
- (ज) नदी वा तालमा विष, वा हातहतियार खर खजाना वा औजार लैजान वा प्रयोग गर्न,
- (झ) ढुङ्गा, गिट्टी, बालुवा वा माटा निकाल्न, उत्खनन गर्न वा ओसार पसार गर्न,
- (ञ) जलचर तथा जलिय जैविक विविधतालाई हानी वा क्षती पुग्ने किसिमका योजना, परियोजना वा कार्यक्रम सञ्चालन गर्न,
- (ट) कार्यपालिकाले तोकेका अन्य कार्यहरू ।

१८ जलीय जैविक विविधता संरक्षण क्षेत्रमा सेवा सुविधाको संचालन : (१) जलीय जैविक विविधता संरक्षण क्षेत्रको सुरक्षा र सर्वोपरि हितको निमित्त कार्यपालिकाले कार्यविधि तर्जुमा गरी उक्त कार्यविधि बमोजिम कुनै व्यक्तिवा निकायसंगकरार गरी पर्यापर्यटनका लागि घरवास (होम स्टे), होटल, लज, जलीय पर्यटन, जलयान वा यातायात वा यस्तै किसिमका अन्य सेवा वा सुविधाको व्यवस्था गर्न सक्नेछ ।

(२) उपदफा (१) बमोजिम कुनै व्यक्ति वा निकायसँग करार गरी घरवास, होटल, लज, जलीय पर्यटन, जलयान वा यातायात वा यस्तै किसिमका अन्य सेवा सञ्चालन गर्दा जलचर एवं जलीय जैविक विविधतामा प्रतिकूल असर पर्ने गरी गर्नु हुदैन ।

(३) उपदफा (१) बमोजिम करार नगरी कुनै पनि व्यक्तिवा निकायले संरक्षण क्षेत्र भित्र कुनै पनि किसिमको सेवा वा सुविधा सञ्चालन गर्न पाउने छैन ।

परिच्छेद ४

समुदायमा आधारित जलचर तथा जलीय जैविक विविधता संरक्षण सम्बन्धी व्यवस्था

१९. ताल वा नदी समूहलाई हस्तान्तरण गर्नसक्ने : (१) कार्यपालिकाले सामुदायिक जलचर संरक्षण समूहलाई विधान बमोजिम ताल वा नदीको कुनै निश्चित भाग वा क्षेत्रको विकास, संरक्षण, व्यवस्थापन, दिगो उपयोग गर्न तथा प्रचलित कानून बमोजिम संरक्षित प्रजातिहरू बाहेकका जलीय जैविक विविधताका विभिन्न अवयवहरू, शंखे किरा, माछा, फिङ्गे माछा लगायत अन्य जलीय वनस्पति र जलचर समात्न, मार्न वा संकलन, विक्री वितरण गर्न र अन्य माध्यमद्वारा प्राप्त लाभको समन्वयिक वितरण गर्न पाउने गरी ताल वा नदीको कुनै भाग सामुदायिक ताल वा नदीको रूपमा समूहलाई सुम्पनवा हस्तान्तरण गर्नसक्नेछ ।

(२) उपदफा (१) को प्रयोजनको लागि प्रमुख प्रशासकीय अधिकृतले समूहहरूलाई परिचालन

खण्ड : ४ संख्या : ३ श्रावण १ गते: २०७८

गरी तोकिए बमोजिम सामुदायिक जलचर संरक्षण समूह गठन गर्न विधान तयार गर्न आवश्यक प्राविधिक एवं अन्य सहयोग उपलब्ध गराउन सक्नेछ ।

- (३) उपदफा (१) बमोजिम सामुदायिक नदी वा ताल सुम्पदा वा हस्तान्तरण गर्दा प्रमुख प्रशासकीय अधिकृतले सामुदायिक नदी वा ताल हस्तान्तरणको प्रमाणपत्र दिनेछ ।
- (४) नगरपालिका र वडास्तरमा गठित अनुगमन समितिले उपदफा (१) बमोजिम हस्तान्तरण गरिएको सामुदायिक नदी वा तालको कम्तीमा चौमासिक रूपमा अनुगमन गरी सोको प्रतिवेदन कार्यपालिकामा पेश गर्नु पर्नेछ ।

२०. सामुदायिक नदी र तालको निर्धारण: (१) कार्यपालिकाले नदी वा तालको कुनै भाग वा क्षेत्र समूहलाई सामुदायिक नदी वा तालको रूपमा सुम्पदा वा हस्तान्तरण गर्दा गाँउ वस्तीबाट नदी वा तालको दूरीका साथै नदी वा ताल व्यवस्थापन गर्ने स्थानीय समूहहरूको चाहना, व्यवस्थापन क्षमता र परम्परागत उपभोग समेतलाई ध्यान दिनु पर्नेछ ।

- (२) समूहको घरधुरी पहिचान गर्दा देहायका आधारहरूलाई मध्येनजर गरी गर्नु पर्नेछ:
 - (क) सामुदायिक नदी वा तालको रूपमा हस्तान्तरण गरिने नदी क्षेत्र वा तालको जलचरमा आश्रित समुदाय
 - (ख) सामुदायिक नदी वा तालको रूपमा हस्तान्तरण गर्ने नदी क्षेत्र वा तालमा आश्रित घरधुरी
 - (ग) नदीको उक्त क्षेत्र वा ताल परम्परागत रूपमा भोगचलन गर्दै आएका घरधुरी
 - (घ) नदीको उक्त क्षेत्र वा ताल पायक पर्ने घरधुरी
 - (ङ) नदीको उक्त क्षेत्र वा तालको संरक्षण र व्यवस्थापनमा योगदान दिन सक्ने घरधुरी
 - (च) नदी वा तालको व्यवस्थापनमा योगदान दिन सक्ने सामुदायिक नदी उपयोग गर्नु वाहेक अन्य विकल्प नभएका टाढाका घरधुरी
 - (छ) समूहमा समावेश हुने चाहना भएका नदीका क्षेत्र वा तालमा आश्रित घरधुरी

२१. सामुदायिक नदी वा ताल हस्तान्तरण गरिने र जलचर संरक्षण समूहको गठन तथा दर्ता प्रकृया: (१) कुनै नदी क्षेत्र वा ताललाई सामुदायिक नदी क्षेत्र वा तालको रूपमा व्यवस्थापन गर्न चाहने समुदायका सदस्यहरूले कार्यपालिकाको कार्यालयमा वडा समितिको सिफारिससहित लिखित रूपमा निवेदन दिनु पर्नेछ ।

- (२) उपदफा (१) बमोजिमको निवेदन प्राप्त भएमा प्रमुख प्रशासकीय अधिकृतले यथाशक्य चाँडो प्राविधिक एवं अन्य सहयोग उपलब्ध गराउन प्राविधिक कर्मचारीलाई सम्बन्धित क्षेत्रमा खटाउनु पर्नेछ ।
- (३) उपदफा (२) बमोजिम नगरपालिकाका कर्मचारीले सम्बन्धित वडा कार्यालय समेतको सहयोग लिई समूह गठन गर्न र त्यसको विधान तयार गर्न समुदायलाई सहयोग गर्नु पर्नेछ । समूहको विधानमा अन्य कुराहरूको अतिरिक्त दफा २२मा उल्लेखित कुराहरूको सम्बन्धमा व्यवस्था गरिएको हुनु पर्नेछ ।
- (४) उपदफा (३) बमोजिम तयार भएको विधानमा उल्लेख भए अनुरूप नदी वा ताल सामुदायिक नदी वा तालका रूपमा समुदायलाई सुम्पिनेवा हस्तान्तरण गरिने भाग वा क्षेत्रमा अवस्थित घरधुरी सदस्य रहने गरी एक समूह गठन गरी समूहको विधान सहित अनुसूची-१ बमोजिमको ढाँचामा नगरकार्यपालिकाको कार्यालयमा समूह दर्ता गराउन समूह भेला गराई उक्त भेलाको निर्णय तथा उक्त भेलामा उपस्थित प्रत्येक घरधुरीका एक एक व्यक्तिको सहिछाप सहित दरखास्त दिनु पर्नेछ ।
- (५) उपदफा (४) बमोजिमको दरखास्त दिने समूह त्यसको विधान अनुरूप गठन भएको

खण्ड : ४ संख्या : ३ श्रावण १ गते: २०७८

देखिन आएमा कार्यपालिकाको निर्णय बमोजिम प्रमुख प्रशासकीय अधिकृतले त्यस्तो समूहलाई दर्ता गरी, यस ऐनतथा कार्यपालिकाले तोकिदिएको शर्तहरू पालन गर्न कबूलियतनामा गराई अनुसूची- २ बमोजिमको ढाँचामा प्रमाणपत्र दिनु पर्नेछ ।

२२. समूहको विधानमा रहनुपर्ने कुराहरू: समूहले देहायका कुराहरू समावेश गरी सामुदायिक जलचर संरक्षण समूहको विधान तयार गर्नु पर्नेछ:

- (क) समूहको नाम, ठेगाना, सिमाना, क्षेत्रफल, वार्ड नम्बर, नदी क्षेत्र वा तालको अवस्था र किसिम,समूहको उद्देश्य तथा कार्यहरू, सामुदायिक नदीक्षेत्र वा ताल व्यवस्थापनको उद्देश्य,
- (ख) सामुदायिक नदीक्षेत्र वा तालको नक्सा, नदीको क्षेत्र वा भाग विभाजन र यसको विवरण, माछा लगायत अन्य जलचरको किसिम, मुख्य जातएवं प्रजाति, उपयोगी जात र प्रजाति, तथा प्राकृतिक पुनरूत्पादनको स्थिति,
- (ग) समूहलाई हस्तान्तरण हुने वा सुम्पिने सामुदायिक नदीक्षेत्रवा तालक्षेत्रभित्र रहने समूहका सदस्यको घरधुरी क्षेत्रभित्र रहने घरधुरी संख्या, सदस्यहरूको नाम, थर र वतन, पारिवारिक विवरण महिला, पुरुष संख्या,
- (घ) जलीय स्तनधारी जीव, घस्रने प्राणी, शंखे किरा, माछा, फिङ्गो माछा, लगायत अन्य जलीय वनस्पति र जलचर जलीय जैविक विविधताका विभिन्न अवयवहरू, जलीय जैविक विविधताको संरक्षण सम्बन्धी प्रावधान र सम्बर्द्धनका अन्य कार्यहरूको विवरण,
- (ङ) ओत (ओद) तथा अन्य जलीय स्तनधारी जीव, घस्रने प्राणी, शंखे किरा, माछा, फिङ्गो माछा, लगायत अन्य जलचरको प्रजनन क्षेत्र, माछाका भुराहरू खेल्ने र हुर्कने ठाउँ, भाग, त्यस्ता क्षेत्रको विवरण र संरक्षण तथा व्यवस्थापनको तरिकाको विवरण,
- (च) माछाले अण्डा पार्ने क्षेत्रलगायत अन्य जलचरको प्रजनन क्षेत्र, माछाका भुराहरू खेल्ने र हुर्कने ठाउँ, भाग, वा क्षेत्रमा माछाले अण्डा पार्ने लगायतअन्य जलचरले प्रजनन गर्ने, माछाका भुराहरू खेल्ने र हुर्कनेमहिनातथायामहरूमामाछा र अन्य जलचर समात्ने, मार्ने वा संकलनगर्नेकार्यमा प्रतिबन्ध कार्य गर्ने समूहका सदस्य तथा समूहको सदस्य नभएको व्यक्तिलाई हुने जरिवाना सम्बन्धी व्यवस्था,
- (ब) विधान विपरित काम गर्ने समूहका सदस्यहरूलाई दिईने सजाय र समूहका सदस्यलाई सजाय दिँदा पूरा गर्नु पर्ने कार्यविधि,
- (भ) कार्यपालिकालेतोकेका अन्यविषयवस्तुहरू ।

२३. समूह संगठित संस्था हुने : (१) सामुदायिक जलचर संरक्षण समूह अविच्छिन्न उत्तराधिकारवाला एक स्वशासित, संगठित र गैरनाफामूलक सामाजिक संस्था हुनेछ ।

- (२) समूहको आफ्नो एउटा छुट्टै छाप हुनेछ ।
- (३) समूहले व्यक्ति सरह चल अचल सम्पत्ति प्राप्त गर्न, उपभोग गर्न, बेच बिखन गर्न वा अन्य किसिमले बन्दोवस्त गर्न सक्नेछ ।
- (४) समूहले व्यक्ति सरह आफ्नो नामबाट नालिस उजुरी गर्न र सो उपर पनि सोही नामबाट नालिस उजुर लाग्न सक्नेछ ।

२४. सामाजिक समावेशीता तथा समन्याय कायम गर्नु पर्ने : (१) समूहका साधारणसदस्यमा कम्तिमा एकाउन्नप्रतिशत महिला, एकल महिला, दलित, आदिवासी जनजाति, अपाङ्गता भएका व्यक्ति तथा विपन्नवर्गका सदस्य हुनु पर्नेछ ।

- (२) कार्यसमितिका सदस्य मध्ये कम्तिमा चारसदस्य महिला, दलित वा जनजाति समुदायबाट

खण्ड : ४ संख्या : ३ श्रावण १ गते: २०७८

हुनु पर्नेछ ।

- (३) कार्यसमितिको अध्यक्ष, सचिव, र कोषाध्यक्ष पद मध्ये कुनै दुईप्रमुखपदमा महिलाको प्रतिनिधित्व हुनु पर्नेछ ।
- (४) समूहले महिला, दलित, आदिवासी जनजाति, अपाङ्गता भएका व्यक्ति तथा विपन्न सदस्यलाई अन्य सदस्यको तुलनामा जलीय श्रोत र जलचरमा समन्यायिक पहुँच र लाभको समन्यायिक वितरण सुनिश्चित गर्नका लागि समूहका महिला, दलित, आदिवासी जनजाति, तथा विपन्न सदस्यलाई जलीय श्रोत र जलचरमा अन्य सदस्य भन्दा कम्तीमा पचास प्रतिशत भन्दा बढी पहुँच दिनुपर्नेछ ।

स्पष्टीकरण : उपदफा (४) को प्रयोजनको लागि “समन्यायिक पहुँच” भन्नाले समूहका सदस्यहरूलाई एक हप्तामा दुई दिन माछा समात्न वा मार्न दिने हो भने महिला, दलित, आदिवासी जनजाति, अपाङ्गता भएका व्यक्तितथा विपन्न सदस्यलाई एक हप्तामा तिन दिन माछा संकलन गर्न वा मार्न दिने सम्भन्नु पर्छ ।

२५. प्रतिवेदन दिनु पर्ने: (१) समूहले प्रत्येक आर्थिक वर्ष समाप्त भएको तीन महिनाभित्र तोकिए बमोजिम आर्थिक विवरण तथा सम्बन्धित समूहलाई सुम्पिएको वा हस्तान्तरण गरिएकोसामुदायिक नदी वा तालको स्थिति समेत खुलाई समूहलेआफ्नो क्रियाकलापको साधारण सभाबाट पारित वार्षिक प्रगतिप्रतिवेदन र आगामी वर्षको कार्ययोजना नगरपालिका समक्ष पेश गर्नु पर्नेछ ।

- (२) उपदफा (१) बमोजिम प्राप्त वार्षिक प्रतिवेदन र कार्ययोजनाको आधारमा नगरपालिकाले सम्बन्धित समूहलाई आवश्यक सुभाब दिन सक्नेछ ।

२६. समूहको कोष:(१) समूहको आफ्नो एउटा छुट्टै कोष हुनेछ ।

- (२) कोषमा देहायका रकमहरू जम्मा गरिनेछ:-
 - (क) सदस्यता शुल्क बाट प्राप्त रकम,
 - (ख) माछा तथा अन्य जलचरको बिक्री वितरण गर्दा सेवाशुल्कबाट प्राप्त रकम,
 - (ग) जलचर र जलीय जैविक विविधता मैत्री उद्यम वा पर्यापर्यटन कार्यक्रम संचालनबाट प्राप्त रकम,
 - (घ) संघ, प्रदेश सरकार र नगरपालिकाबाट प्राप्त अनुदान रकम,
 - (ङ) कुनै स्वदेशी व्यक्ति वा संस्थाबाट प्राप्त अनुदान, सहायता वा दान दातव्यको रकम वा पुरस्कार,
 - (च) यस ऐनको उलघन भएको अवस्थामानगरपालिकाकालेगरेको जरिवानाबाट उठेको रकमको चालिसप्रतिशतका दरलेप्राप्त रकम,
 - (छ) समूहले आफ्नो विधान बमोजिम गरेको जरिवानाबाट प्राप्त रकम,
 - (ज) अन्य कुनै स्रोतबाट प्राप्त रकम ।
- (३) समूहको तर्फबाट गरिने खर्च उपदफा (१) बमोजिमको कोषबाट व्यहोरिने छ ।

२७. समूहको कोषको संचालन: (१) समूहको कोषमा जम्मा भएको रकम बैकमा समूहको नाममा खाता खोली जम्मा गर्नुपर्नेछ र सो खाता कोषाध्यक्ष र कार्यसमितिले तोकेको दुई जना पदाधिकारी वा सदस्य मध्ये कुनै एकजनाको संयुक्त दस्तखतबाट संचालन हुनेछ ।

- (२) समूहको कोषाध्यक्ष पदमा महिला निर्वाचित नभएको अवस्थामा, उपदफा (१) बमोजिम कार्यसमितिले एक जना पदाधिकारी तोक्दा महिला पदाधिकारीलाई तोक्नु पर्ने छ ।
- (३) समूहको कोषको व्यवस्थापन, खाता संचालन तथा संस्थागत विकासकालागि नगरपालिकाकाले तालिमको व्यवस्था गर्न सक्नेछ ।

खण्ड : ४ संख्या : ३ श्रावण १ गते: २०७८

- (४) समूहको आम्दानी र खर्चको वार्षिक लेखापरीक्षण समूहको साधारण सभाले तोकेको लेखापरीक्षकबाट हुनेछ ।
- (५) उपदफा (४) मा जुनसुकै कुरा लेखिएको भएतापनि साधारण सभाले लेखापरिक्षक तोक्दा कुनै लेखापरिक्षण कम्पनीलाई लगातार दुई आर्थिक वर्ष भन्दा बढी तोक्नपाउने छैन ।
- (६) उपदफा (४) बमोजिमको लेखापरीक्षण समूहले आर्थिक वर्ष समाप्त भएको ६ महिना भित्र गराई लेखापरीक्षण प्रतिवेदनको एक प्रति नगरपालिकामा पेश गर्नु पर्नेछ ।
- (७) प्रमुख प्रशासकीय अधिकृत वा निजले खटाएको कर्मचारीले समूहले राखेको आम्दानी र खर्चको लेखा समय समयमा जाँचबुझ गर्न सक्नेछ ।
- (८) कोषको सञ्चालन सम्बन्धी अन्य व्यवस्था तोकिए बमोजिम हुनेछ ।

२८. सामुदायिक नदी वा तालको लगत राख्ने: प्रमुख प्रशासकीय अधिकृतले समूहलाई सामुदायिक नदी वा ताल हस्तान्तरण गरेपछि सोको लगत आफ्नो कार्यालयमा राख्नु पर्नेछ ।

२९. माछा लगायत जलचरको तथ्यांक राख्ने: (१) कार्यपालिकाले नगरपालीका क्षेत्र भित्रको नदी, खोलानाला, ताल तलैयामा पाईनेजलीय स्तनधारी जीव, घस्रने प्राणी, शंखे किरा, माछा, भिङ्गे माछा, लगायत अन्य जलचरको विशेषज्ञ मार्फत स्थानिय जानिफकार समेतको संलग्नतामा सर्वेक्षण गराई लगत अभिलेख आफ्नो कार्यालयमा राख्नु पर्नेछ ।

- (२) उपदफा(१)बमोजिम कार्यपालिकाले राख्ने लगतकार्यपालिकाले प्रत्येक तिन वर्षमा अद्यावधिक गर्नुपर्नेछ ।

३०. स्वामित्व हस्तान्तरण नहुने: यस ऐनको दफा २१बमोजिम कुनैनदीक्षेत्र वा तालनगरपालिकालेसमूहलाई सामुदायिक नदी वा तालको रूपमा व्यवस्थापन गर्न समूहलाई हस्तान्तरण गरेकोकारणले मात्र नदी वा तालकोस्वामित्व कुनै पनि समूहलाई हस्तान्तरण हुने छैन ।

३१. सामुदायिक नदी वा तालमा गर्न नहुने काम: (१)समूहले सामुदायिक नदी वा तालमा विधानले निषेध गरेका कार्यको अतिरिक्त देहायको कुनै कार्य समेत गर्नु गराउनु हुदैन :-

- (क) नदी वा ताल र माछा लगायत अन्य जलचर मास्न, सामुदायिक नदी वा तालले चर्चेको जग्गा धितो बन्धकी राख्न वा अरू कुनै किसिमले हस्तान्तरण गर्न,
- (ख) यस ऐन तथा जलचर संरक्षण ऐन, २०१७विपरित जलचर पक्रन वा मार्न वा अन्य कार्य गर्न तथा प्रचलित कानून विपरित वन्यजन्तु पक्रन वा मार्न,
- (ग) नदीको सनातन बहावको धार परिवर्तन गर्न,
- (घ) भू-क्षय हुने कुनै काम गर्न,
- (ङ) कार्यपालिकाको अनुमति बेगरमाटो, हुंगा, गिटी, बालुवा आदि निकाल्न वा ओसार पसार गर्न,
- (च) जलीय जैविक विविधताको बासस्थान, खाद्यचक्र र जलीय जैविक विविधतामा ह्रास आउने अन्य कुनै काम गर्न,
- (छ) तोकिए बमोजिमका अन्य कार्यहरू।

३२. जलचरको संकलन तथा बिक्री वितरण: (१) समूहले यस ऐन, यस ऐन अर्न्तगत बनेको नियमावली, यस ऐन वा नियमावली अर्न्तगत जारी गरिएको आदेश र विधानमाव्यवस्था भए बमोजिम मात्र माछा र अन्य जलचर संकलनतथा बिक्री वितरण गर्नु पर्नेछ ।

- (२) उपदफा(१) बमोजिम माछा लगायत अन्य जलचरसंकलन गर्ने कार्यका साथ साथै उक्त नदीक्षेत्र वा तालमा समूहले संरक्षण, पुनरूत्थान, र स्तरोन्नतीकाकार्य समेत गर्नु पर्नेछ ।

खण्ड : ४ संख्या : ३ श्रावण १ गते: २०७८

३३. सदस्यता शूलक तथा सेवा शूलक निर्धारण गर्दा ध्यान दिनुपर्ने : (१) सदस्यता शूलक निर्धारण गर्दा समूहका एकल महिला, दलित, आदिवासी जनजाति तथा विपन्न घरधुरी सदस्यले समेत बेहोर्न सक्ने मनासीव रकम मात्र तोकनु पर्नेछ ।

- (२) समूहले सेवा शूलक निर्धारण गर्दा समूहका घरधुरीसदस्यलेसंकलन गर्ने माछाको बजार मूल्यको कम्तिमा तीन प्रतिशत र बढीमा सात प्रतिशतसम्म सेवा शूलक निर्धारण गर्नु पर्नेछ ।
- (३) उपदफा (२) बमोजिम निर्धारण गरेको सेवा शूलक प्रत्येक सदस्यले भूक्तानी गरे पछि मात्र निजले संकलन गरेको माछा बिक्री वितरण गर्नु पर्नेछ ।

३४. विधानमा संशोधन: (१)समूहलेसमूहको विधानको संशोधन गर्नु पर्ने भएमा संशोधन सम्बन्धि प्रस्तावसमूहको साधारण सभाको दुई तिहाई बहुमतको निर्णयबाट पारित गराई सो बमोजिम आवश्यकता अनुसार समयानुकूल संशोधन गर्न सक्नेछ र त्यस्तो संशोधन प्रमुख प्रशासकीय अधिकृतबाट स्वीकृत भएपछि मात्र लागू हुनेछ ।

- (२) उपदफा (१) बमोजिम समूहले विधानमा गरेको संशोधनले नदी वा ताल तथा जलचर वा जलीय जैविक विविधतामाउल्लेखनीय प्रतिकूल असर पर्ने देखिएमा प्रमुख प्रशासकीय अधिकृतले त्यस्तो संशोधनको जानकारी प्राप्त भएको तीस दिनभित्र समूहलाई सो संशोधन लागू नगर्न निर्देशन दिन सक्नेछ र त्यस्तो निर्देशनको पालना गर्नु समूहको कर्तव्य हुनेछ ।

३५. नविकरण गराउनु पर्ने: (१) समूहले प्रत्येक दुई दुई वर्षमा आर्थिक वर्ष समाप्त भएको छ महिनाभित्र सम्बन्धीत वडा कार्यालयको सिफारिस सहित गाउँकार्यपालिकाको कार्यालयमा समूहको नविकरण गराउनु पर्ने छ ।

३६. सामुदायिक नदी वा तालफिर्ता लिन सकिने: (१) दफा २१ बमोजिम सुम्पिएको सामुदायिक नदी वा तालमा समूहले विधान बमोजिम कार्य सञ्चालन गर्न नसकेमा वा नदी वा ताल तथा जलचर, जलीय जैविक विविधता वा वातावरणमा उल्लेखनीय प्रतिकूल असर पर्ने कुनै कार्य गरेमा वा यस ऐन र यस ऐन अर्न्तगत बनेको नियमावली वा यस ऐन वा नियमावली अर्न्तगत जारी गरिएको आदेश बमोजिम पालन गर्नु पर्ने शर्तहरू पालन नगरेमागाउँपालिकाले त्यस्तो समूहको दर्ता खारेज गर्न र त्यस्तो सामुदायिक नदी वा ताल फिर्ता लिनसक्नेछ ।

- (२) उपदफा (१) बमोजिम समूहको दर्ता खारेज गरी सामुदायिक नदी वा ताल फिर्ता लिन निर्णय गर्नु अघि त्यस्तो समूहलाई आफ्नो सफाई पेश गर्ने मौका दिनु पर्नेछ ।
- (३) उपदफा (२) बमोजिम सफाई पेश गरेमा सफाई सन्तोषजनक पाइएको समूहका पदाधिकारीलाई भविष्यमा यस ऐन, नियम, प्रचलित ऐन कानून र समूहको विधानको पूर्णतः पालना गर्ने कागज गराई समूहको दर्ता खारेज गर्ने प्रक्रिया अन्त्य गरिने छ ।
- (४) उपदफा (१) मा जुनसुकै कुरा लेखिएको भएतापनि समूहको कार्यसमितिका पदाधिकारी वा सदस्यहरूले समूहको हितको नाममा वा अन्य कुनै कारणले यस ऐन, यस ऐन अर्न्तगत बनेको नियमावली वा समूहको विधान विपरित कुनै काम कारवाही गरेको भनी समूहको वा अरू कसैको उजुरी परी कसुर प्रमाणित भएमा त्यस्ता पदाधिकारीलाई र सदस्यलाई यस ऐनमा व्यवस्था भएको जरिवानामा पच्चिस प्रतिशत थप जरिवाना हुनेछ ।

- (५) उपदफा (३) बमोजिम कागज गराई सामुदायिक जलचर संरक्षण समूहको संरक्षण, व्यवस्थापन गर्न समूहलाई निरन्तरता प्रदान गरेकोमा सो समूहले पुनः उपदफा (१) मा

खण्ड : ४ संख्या : ३ श्रावण १ गते: २०७८

उल्लेख भएका क्रियाकलाप गरेमा नगरपालिकाले निर्णय गरी समुहको दर्ता खारेज र सामुदायिक नदी वा ताल फिर्ता लिन सक्ने छ ।

- (६) उपदफा (३) र (५) मा जुनसुकै कुरा लेखिएको भएतापनि समूहका पदाधिकारीहरूले समूहको हितको नाममा यो ऐन, यस ऐन अन्तर्गत बनेको नियम वा यस ऐन वा नियमावली अन्तर्गत जारी भएको आदेश वा विधानविपरित कुनै काम कारवाही गरेमा निजलाई यस ऐन बमोजिम जरिवाना गर्न बाधा पुऱ्याएको मानिने छैन ।

३७. सामुदायिक नदी तथा तालपूनः सुम्पन सकिने: दफा ३६ को उपदफा (५) बमोजिम फिर्ता लिएको सामुदायिक नदी, खोला, ताल तथा तलैया दफा ५२ बमोजिम तत्सम्बन्धी निर्णय बढेर भएमा कार्यपालिकाले साविककैसमूहलाई पुनः सुम्पनुपर्नेछ ।

३८. विधान विपरित काम गर्नेलाई दण्ड जरिवाना: (१) सामुदायिक नदी वा तालमा कुनै सदस्यले विधान विपरित हुने कुनै काम गरेमा निजलाई सम्बन्धित समूहले उपयुक्त नसिहत दिन वा जरिवाना गर्न सक्नेछ र कुनै हानी नोक्सानी भएकोमा विगो समेत असुल उपर गर्न सक्नेछ ।

- (२) समूहको सदस्य नभएको व्यक्तिले यस ऐन वा विधान विपरित कुनै कार्य गरेमा त्यस्तो व्यक्तिलाई यस ऐन बमोजिमको जरिवानाका अतिरिक्त समूहको कार्य समितिको निर्णय बमोजिम निर्धारण गरेको जरिवाना समेत हुनेछ ।

३९. जलीय जैविक विविधता तथासामुदायिक नदी वा तालसंरक्षणको लागि खर्च गर्नु पर्ने: समूहले विधानबमोजिम आर्जन गरेको वार्षिक आयबाट कम्तिमा तिसप्रतिशत रकम सामुदायिक नदी वा तालको विकास, संरक्षण र व्यवस्थापन कार्यमा, कम्तीमा पैतिस प्रतिशत समूहका विपन्न तथा गरीबीका रेखामुनी रहेका सदस्यलाई टेवा पुग्ने गरिखर्च गर्नु पर्ने र बाँकी रकम समूहको हितको लागि विकास कार्यमा गरिबी न्यूनिकरण गर्ने कार्यमा खर्च गर्नु पर्नेछ ।

४०. सामुदायिक नदी वा तालमा कार्यक्रम सञ्चालन गर्न सक्ने : साधारण सभाको निर्णय बमोजिम समूहले गाउँपालिकाको पूर्व अनुमति लिईविधानको अधिनमा रही जलचर र जलीय जैविक विविधता मैत्री उद्यम तथा पर्यापर्यटन कार्यक्रम सामुदायिक नदी वा तालमा सञ्चालन गर्न सक्नेछ ।

४१. नयाँ सदस्यसँग बढी सदस्यता शुल्क लिन नमिल्ने : अंशवण्डाभई, बसाई सराई गरी वा अन्य कुनै किसिमले सामुदायिक नदी क्षेत्र भित्र बसोवास गर्न आउने नयाँ घरधुरीले समूहको सदस्यता प्राप्त गर्न निवेदन दिएमा त्यस्ता घरधुरीलाई समूहको कार्यसमितिले सदस्यता शुल्क बापत समूहको विद्यमान सदस्यता शुल्कमा बढीमा पचिस प्रतिशत सम्म मात्र थप सदस्यता शुल्क लिई समूहको सदस्यता प्रदान गर्नु पर्नेछ ।

परिच्छेद-५

कसुर तथा जरिवाना

४२. कसुर: कसैले देहायको कुनै कार्य गरेमा यस ऐन बमोजिम कसुर गरेको मानिनेछ :-

- (क) कुनै व्यक्तिले कुनै नदी वा तालमारहेको कुनै जलचरलाई समात्ने तथा मार्ने अभिप्रायले त्यस्तो नदी वा तालमा वा त्यसको आसपासमा कुनै किसिमको विद्युतीय धार (करेण्ट), विष्फोटक पदार्थ, विषालु पदार्थको प्रयोग गर्ने,वाडोजर जस्ता मेसिनको प्रयोग गरी नदि वा तालको धार वा बहाव परिवर्तन गरेमा ।
- (ख) तिला कर्णाली नदी वा यसका सहायक खोला वा गाडमा माछा रजलचर समात्ने अभिप्रायले जालको आँखा (घर) को साइज दुई दशमलव पाँच सेन्टिमिटर (पचिस मिलिमिटर) भन्दा सानो प्वाल भएको र पाँच सेन्टिमिटर (पचासमिलिमिटर) भन्दा ठूलो प्वालको जाल,चौदी, माहाजाल र करेण्ट जाल जस्ता जाल प्रयोग गर्नेवा घन ठोक्ने कार्य

खण्ड : ४ संख्या : ३ श्रावण १ गते: २०७८

गरेमा,

- (ग) जलचर वा माछा संकलन गर्न, पक्रन वा मार्न वा अन्य कुनै प्रयोजनका लागि डोजर वा जेसिबीजस्ता मेसिनको प्रयोग गरी नदी वा खोलाको धार परिवर्तन गरेमा,
- (घ) कसैले पनि जलचर समात्न वा मार्नका लागि जालको आँखा (घर) को साइज दुई दशमलव पाँच सेन्टिमिटर (पचिस मिलिमिटर) भन्दा सानो प्वाल भएको र पाँच सेन्टिमिटर (पचासमिलिमिटर) भन्दा ठूलो प्वाल भएको जाल, चौथी, महाजाल, वाकरेण्ट जाल पैठारी वा खरिद विक्रीगरेमा,
- (ङ) माछा समात्ने वा मार्ने अभिप्रायले तिला कर्णाली नदी वा यसका सहायक खोलामा सरेल प्रयोग गरेमा,
- (च) कसैले पनि तिला कर्णाली नदि वा यसका सहायक खोला वा गाडमा ओत समातेमा पक्रेमा वा मारेमा,
- (छ) अधिकार प्राप्त व्यक्ति बाहेक अरू कसैले पनि जलचरको संरक्षणको लागि नदी वा तालमा रहेको मत्स्य भन्ड्याड, बाँध तथा अन्य कुनै किसिमको संरचनाको ढोका थुनेमा वा भत्काएमा,
- (ज) तोकिएका जातिका जलचरलाई कुनै पनि व्यक्तिले समातेमा, मारेमा, चोट पुऱ्याएमा वा क्षति पुऱ्याएमा,
- (झ) नगरपालिकाले स्थानीय राजपत्रमा प्रकाशित आदेशद्वारा सोही आदेशमा तोकिएका ठाउँको सामुदायिक नदी वा तालमा कुनै पनि व्यक्तिले जलचरहरू समात्न, मार्न वाचोट पुऱ्याउने नपाउने गरी जारी गरेको सूचनाको उलंघन गरेमा,
- (ञ) दफा ७ बमोजिम बाँध निर्माण वा सञ्चालन गर्ने निकायले मत्स्य भन्ड्याड निर्माण नगरेमा वा जलचर हयाचरी वा जलचर नर्सरीको व्यवस्था नगरेमा,
- (ट) दफा ७ बमोजिम बाँध निर्माण वा सञ्चालन गर्ने निकायले क्याच, हल र रिलिजको व्यवस्था नगरेमा वा नदीको प्रवाहको तिस प्रतिशत न्यूनतम वातावरणिय बहाव कायम नगरेमा,
- (ठ) कुनै व्यक्ति, संस्था वा निकायले फोहरमैला वा दूषित पानी रसाएर (लिचेट) वा ढल नदी वा तालमा चुहावट वा उत्सर्जन गरी नदी वा ताल प्रदूषित गरेमा वा नदि, खोला वा गाड र तालमा कुनै किसिमको कार, जिप, वस, डोजर, जेसिबी, ट्रक, ट्याक्टर जस्ता सवारी साधन धोएमा, पखालेमा वा त्यस्ता साधनबाट निस्कने डिजेल, पेट्रोल, ग्रीज, मोबिल जस्ता पदार्थ फालेमा, विर्सजन वा निस्कासन गरेमा,
- (ड) ताल तलैया पोखरीमा पालेको स्थानीय जातको वा अन्य मुलुकबाट आयातित माछा, भिड्गो माछा, शंखे किरा लगायत अन्य जलचर नदी,खोला, खोलानालावा सार्वजनिक ताल, तलैया, पोखरी, वा दहमा छाडेमावा निस्कासन गरेमा,
- (ढ) कार्यपालिकाले तोकेको संरक्षित जलीय स्तनधारी जीव, घस्रने प्राणी, शंखे किरा, माछा, भिड्गो माछा, लगायत अन्य जलीय वनस्पति र अन्य जलचरलाई समातेमा, मारेमा, चोट पुऱ्याएमा वा क्षतिपुऱ्याएमा।
- (ण) प्रारम्भिक वातावरणीय परीक्षण प्रतिवेदन कार्यपालिकाबाट स्वीकृत नगराई वा स्वीकृत प्रतिवेदनको विपरित हुने गरी कुनै प्रस्ताव कार्यान्वयन गरेमा ।
- (त) वातावरणीय व्यवस्थापन योजना तर्जुमा नगरेमा, सो योजना कार्यपालिकाबाट स्वीकृत नगराएमा वा स्वीकृत योजनाको कार्यान्वयन नगरेमा ।

खण्ड : ४ संख्या : ३ श्रावण १ गते: २०७८

४३. जरिवाना : (१) दफा ४२को खण्ड (क) बमोजिमको कसूर गर्नेलाई कार्यपालिकालेपहिलो पटक भएसात हजार रूपैयाँ देखि दश हजार रूपैयाँ सम्म जरिवाना, दोस्रो पटक सोही कसूर गरेमा पन्ध्रहजाररूपैयाँ र तेस्रो वा सोभन्दा बढीपटक सोही कसूर गरेमा प्रत्येक पटकको लागि तिसहजार रूपैयाँका दरले जरिवाना हुनेछ ।

- (२) दफा ४२को खण्ड (ख) र (घ) बमोजिमको कसूर गर्नेलाई तीन हजार रूपैया देखि पाँचहजार रूपैयाँसम्म जरिवाना, दोस्रो पटक सोही कसूर गरेमापाँच हजार रूपैयाँदेखि दशहजार रूपैयाँसम्म जरिवाना र सोही कसूर तेस्रो वा सोभन्दा बढी पटक गरेमा प्रत्येक पटकको लागि पन्ध्र हजार रूपैयाँ जरिवाना हुनेछ।
- (३) दफा ४२को खण्ड (ग) बमोजिमको कसूर गर्नेलाई पहिलो पटक भए दश हजार रूपैयाँ जरिवाना, दोस्रो पटक सोही कसूर गरेमा विस हजार रूपैयाँ देखि पचिस हजार रूपैयाँसम्म जरिवाना र सोही कसूर तेस्रो वा सो भन्दा बढी पटक गरेमा प्रत्येक पटकको लागि तिस हजार रूपैयाँ जरिवाना हुनेछ ।
- (४) दफा ४२ को खण्ड (ङ) बमोजिमको कसूर गर्नेलाई पहिलो पटक पाँच सय रूपैया जरिवाना, दोस्रो पटक सोही कसूर गरेमा एक हजार रूपैयाँ जरिवाना, तेस्रो पटक सोही कसूर गरेमा दुई हजार रूपैयाँ जरिवाना र सोही कसूर चौथो वा सो भन्दा बढी पटक गरेमा प्रत्येक पटकको लागि चार हजार रूपैयाँ जरिवाना हुनेछ ।
- (५) दफा ४२ को खण्ड (च) बमोजिमको कसूर गर्नेलाई पहिलो पटक भए पचास हजार रूपैया जरिवाना, दोस्रो पटक सोही कसूर गरेमा एक लाख रूपैया जरिवाना र सोही कसूर तेस्रो वा सो भन्दा बढी पटक गरेमा प्रत्येक पटकको लागि दुई लाख रूपैयाँ जरिवाना हुनेछ ।
- (६) दफा ४२को खण्ड (छ) बमोजिमको कसूर गर्नेलाई पचास हजार रूपैयाँदेखि तिन लाख रूपैयाँसम्म जरिवाना हुनेछ।
- (७) दफा ४२को खण्ड (ज) र (झ) बमोजिमको कसूर गर्नेलाई पहिलो पटक भएदुई हजार देखि चारहजार रूपैयाँसम्म जरिवाना, दोस्रो पटक सोही कसूर गरेमा पाँचहजार रूपैयाँदेखि सातहजार रूपैयाँसम्म जरिवाना र सोही कसूर तेस्रो वा सोभन्दा बढी पटक गरेमा प्रत्येक पटकको लागि दश हजार रूपैयाँदेखि पन्ध्र हजाररूपैयाँसम्मजरिवाना हुनेछ।
- (८) दफा ४२को खण्ड (ञ) बमोजिमको कसूर गर्नेलाईनेपाल सरकारसँग अनुमति लिई बाँध निर्माण गरेको अवस्थामा नेपाल सरकारसँग र कर्णाली प्रदेश सरकारबाट अनुमति प्राप्त गरी बाँध निर्माण गरेको भए कर्णाली प्रदेश सरकारसँग सो बाँध निर्माण गर्ने निकायलाई मत्स्य भन्ड्याड निर्माण गर्न वा ह्याचरी वा जलचर नर्सरीको निर्माण गरी सञ्चालन गर्न गराउन पत्राचार गर्ने ।
- (९) दफा ४२ को खण्ड (ट) बमोजिमको कसूर गर्नेलाई पहिलो पटक एक लाख, दोस्रो पटक तिन लाख, तेस्रो पटक नौ लाख र चौथो पटक समेत सो कसूर गरेमा उद्योगको अनुमति पत्र वा कम्पनीको दर्ता खारेज गर्न प्रदेश र संघीय सरकारसँग पहल गर्ने ।
- (१०) दफा ४२ को खण्ड (ठ) बमोजिमको कसूर गर्ने व्यक्ती विशेषको हकमा पहिलो पटक पाँच सय रूपैया, दोस्रो पटक एकहजाररूपैया, तेस्रो पटक एक हजार पाँच सय रूपैया र सोही कसूर चौथो वा सोभन्दा बढी पटक गरेमा प्रत्येक पटकको लागि दुईहजार रूपैयाँका दरले जरिवाना हुनेछ, र सो कसूर कुनै उद्योग, व्यवसाय, कम्पनी, कलकारखाना वा संघ संस्थालेगरेको भए पहिलो पटक दुई हजाररूपैया, दोस्रो पटक

खण्ड : ४ संख्या : ३ श्रावण १ गते: २०७८

- तीनहजाररूपैया, तेस्रो पटक पाँच हजार रूपैया र सोही कसूर चौथो वा सोभन्दा बढी पटक गरेमा प्रत्येक पटकको लागि दशहजार रूपैयाँका दरले जरिवाना हुनेछ ।
- (११) दफा ४२को खण्ड (ड) बमोजिमको कसूर गर्नेलाई पहिलो पटक पाँचहजाररूपैया, दोस्रो पटक दशहजाररूपैया, तेस्रो पटक बीसहजाररूपैया र सोही कसूर चौथो वा सोभन्दा बढी पटक गरेमा प्रत्येक पटकको लागि पच्चीसहजाररूपैयाँका दरले जरिवाना हुनेछ ।
 - (१२) दफा ४२ को खण्ड (ढ) बमोजिमको कसूर गर्नेलाई पहिलो पटक तिन हजाररूपैया, दोस्रो पटक छ हजाररूपैया, तेस्रो पटक नौ हजाररूपैया र सोही कसूर चौथो वा सोभन्दा बढी पटक गरेमा प्रत्येक पटकको लागि पन्ध्र हजार रूपैयाँका दरले जरिवाना हुनेछ ।
 - (१३) दफा ४२ को खण्ड (ण) र (त) बमोजिमको कसूर गर्नेलाई सात लाख रूपैयाँ देखि दस लाख रूपैयाँ सम्म जरिवाना हुनेछ ।

४४. पुरस्कार दिने : (१) यस ऐन विपरित कसूर हुन लागेको सुराक दिने वा अभियुक्त पक्राउ गर्न सहयोग गर्नेलाई कसुरदारलाई हुने जरिवानाको पैतिस प्रतिशत पुरस्कार स्वरूप प्रदान गरिने छ ।

- (२) उपदफा (१) को बमोजिमको सुराकीको नाम, थर, वतन गोप्य रहने छ ।
- (३) जलचर तथा जलीय जैविक विविधताको संरक्षणर दिगो उपयोगमा उत्कृष्ट योगदान पुऱ्याउनेसमुहलाईकार्यपालिकालेतोकिएको रकम सहित अन्य पुरस्कारको व्यवस्था गर्न सक्नेछ ।

४५. अनुसन्धान अधिकृत तोक्ने: यस ऐन बमोजिम सजाय हुने कसूरको अनुसन्धान गर्न नगरपालिकाले कम्तीमा पाँचौ तहकोकुनै कर्मचारीलाई अनुसन्धान अधिकृतको रूपमा तोक्न सक्नेछ ।

४६. कारवाही चलाउने तथा दण्ड जरिवाना गर्ने अधिकारी: (१) यस ऐन बमोजिम दण्ड जरिवाना गर्ने अधिकार कार्यपालिकालाई हुनेछ ।

- (२) यस ऐन बमोजिम कारवाही तथा दण्ड जरिवाना हुने मुद्दा अनुसन्धान तथा तहकिकात गर्ने अधिकृतले सम्बन्धित जिल्ला सरकारी वकिलको कार्यालयको परामर्श तथा सहयोग लिन सक्नेछ ।

४७. प्रचलित कानून बमोजिम सजाय हुने: यस ऐन अन्तर्गत कसुर मानिने कुनै कार्य अन्य प्रचलित कानून बमोजिम समेत कसुर हुने रहेछ भने त्यस्तो कसुरमा प्रचलित कानून बमोजिम मुद्दा चलाई कारवाही गर्न यस ऐनमा लेखिएको कुनै कुराले बाधा पुऱ्याएको मानिने छैन ।

४८. पुनरावेदन दिन सकिने : दफा ३६ बमोजिम नगरपालिकाको निर्णय उपर चित्त नबुझे वा दफा ४३ बमोजिम कार्यपालिकाले गरेको जरिवानाको आदेश उपर चित्त नबुझेव्यक्तिले त्यस्तो आदेश भएको मितिले पैतीस दिनभित्र सम्बन्धित जिल्ला अदालतमापुनरावेदन दिन सक्नेछ ।

४९. जलचर र तत्सम्बन्धी औजार, माल वस्तु कब्जा गर्न सक्ने: (१) जलचर, जलीय जैविक विविधता, जलीय जैविक विविधताका अवयव, स्तनधारी जीव, घस्रने प्राणी, माछा, लगायत जलीय वनस्पति सम्बन्धमा यो ऐन उल्लङ्घन भएको छ भन्ने भरपर्दो कारण देखिएमा त्यस्तो जलचर, जलीय जैविक विविधता, जलीय जैविक विविधताका अवयव, स्तनधारी जीव, घस्रने प्राणी, माछा, लगायत जलीय वनस्पति र सोकसूरसँग सम्बन्धित औजार वा हतियारलाई गाउँपालिकाकाकर्मचारी वा प्रहरी वा समूहको पदाधिकारीले कब्जा गर्न सक्नेछ ।

- (२) उपदफा (१) बमोजिम कब्जा गर्ने कर्मचारी वा समूहको पदाधिकारीले सो कब्जा गरिएको औजार, माल वस्तुको विवरण खोलीकम्तीमा तीन जना व्यक्तीको रोहवरमावबामदी

खण्ड : ४ संख्या : ३ श्रावण १ गते: २०७८

मुचुल्का तयार गरी त्यस्तो मालमा खास चिन्ह लगाई नाप जाँच गरी सकभर चाँडो वडा कार्यालय वा नगरपालिकाको कार्यालयमा प्रतिवेदन र औजार पेश गर्नु पर्नेछ ।

(३) उपदफा (१) बमोजिम कब्जा गरिएको औजार, हतियार, माल वस्तु, इत्यादिकार्यपालिकाको आदेश उपर पुनरावेदन नपरेमा पुनरावेदनको म्याद सकिएपछि र पुरावेदन परेको अवस्थामा जिल्ला अदालतको फैसला अनुरूप नष्ट गर्नु पर्नेछ ।

**परिच्छेद ६
विविध**

५०. विशेष प्रजाति संरक्षणगर्न कार्यक्रम सञ्चालन गर्न सक्ने : कार्यपालिकाले ओत, कछुवा, डल्फिन, जलेवा जस्ता जलचर र जलमा आश्रित संरक्षण तथा सम्बर्द्धन गर्न विशेष कार्यक्रम तर्जुमा तथा कार्यान्वयन गर्न सक्नेछ ।

५१. अधिकार प्रत्यायोजन : नगरपालिकाले यस ऐन बमोजिम आफूलाई प्राप्त अधिकार मध्ये आवश्यकता अनुसार केही अधिकार कुनै सदस्य, कार्यालय, वा कुनै अधिकृत कर्मचारीलाई प्रत्यायोजन गर्न सक्नेछ ।

५२. प्रचलित कानून बमोजिम हुने: यस ऐनमा लेखिएको विषयमा यसै ऐन बमोजिम र अन्य विषयमा प्रचलित कानून बमोजिम हुनेछ ।

५३. नियमावली बनाउन सक्ने: यस ऐनको कार्यान्वयन गर्न कार्यपालिकाले आवश्यक नियमावली बनाउन सक्नेछ ।

५४. कार्यविधि वा निर्देशिका बनाउन सक्ने : यो ऐन तथा यस ऐन अन्तर्गत बनेको नियमावलीको कार्यान्वयन गर्न कार्यपालिकाले आवश्यक कार्यविधि वा निर्देशिका बनाई लागु गर्न सक्नेछ ।

५५. ऐन कार्यान्वयन मापन : यो ऐन प्रारम्भ भएको मितिले पाँच वर्षपछि कार्यपालिकाले ऐन कार्यान्वयनको प्रभाव सम्बन्धमा मापन गर्नेछ ।

५६. खारेजी र बचाउ चामुण्डा विन्द्रासैनी नगरपालिकाको जलचर एवं जलीय जैविक विविधता संरक्षण ऐन, २०७५ खारेज गरिएको छ ।

९. चामुण्डा विन्द्रासैनी नगरपालिकाको जलचर एवं जलीय जैविक विविधता संरक्षण ऐन, २०७५ बमोजिम भए गरेका काम कारवाही यसै ऐन बमोजिम भए गरेको मानिनेछ ।

अनुसूची -१

(दफा २१को उपदफा (४) सँग सम्बन्धित)

सामुदायिक जलचर संरक्षण समूहको दर्ताको लागि दिइने निवेदन

श्री प्रमुख ज्यू
चामुण्डा विन्द्रासैनी नगरकार्यपालिकाको कार्यालय,
....., दैलेख ।

विषय: सामुदायिक जलचर संरक्षण समूह दर्ता गरिदिने बारे ।
चामुण्डा विन्द्रासैनी नगरपालिकाको जलचर एवं जलीय जैविक विविधता संरक्षण ऐन, २०७७को व्यवस्था बमोजिम सामुदायिक जलचर संरक्षण समूहको गठन गरी उक्त समूह दर्ता गरी पाउन सोको विधान संलग्न गरी पेश गरेका छौं । समूहको दर्ता गरी आवश्यक प्राविधिक तथा अन्य सहयोग समेत प्रदान गर्नुहुन अनुरोध गर्दछौं ।

खण्ड : ४ संख्या : ३ श्रावण १ गते: २०७८

निवेदक
..... सामुदायिक जलचर संरक्षण समूहको तर्फबाट

क्र. सं.	नाम	पद
१.		
२.		
३.		
४.		
५.		
६.		
७.		
८.		
९.		

मिति:-.....

अनुसूची -२

(दफा २१ को उपदफा (५) सँग सम्बन्धित)

समूह दर्ताको प्रमाणपत्रको नमूना

चामुण्डा विन्द्रासैनी नगर कार्यपालिकाको कार्यालय
जम्बुकाँध, दैलेख ।

दर्ता नं. :-

मिति:-

समूह दर्ताको प्रमाणपत्र

श्री.....सामुदायिक जलचर संरक्षणसमूह

.....को निर्णय अनुसार जलचर एवं जलीय जैविक विविधता संरक्षण ऐन, २०७७ ले दिएको अधिकार प्रयोग गरीसामुदायिक जलचर संरक्षण समूहलाई दर्ता गरी जलचर र जलीय जैविक विविधताको संरक्षण, दिगो उपयोग र सोबाट प्राप्त लाभको समन्यायीक वितरण गर्न सफलता मिलोस भन्ने शुभकामनाका साथ यो प्रमाणपत्र दिइएको छ ।

पालना गर्नुपर्ने विशेष शर्तहरू:

खण्ड : ४ संख्या : ३ श्रावण १ गते: २०७८

१.
२.
३.

.....सामुदायिक जलचर संरक्षण समूहको विवरण:

सामुदायिक जलचर संरक्षणसमूहको क्षेत्र

घर धुरीको संख्या:-

कुल जनसंख्या:-

प्रमाणपत्र दिने अधिकृतको

नाम:-

दर्जा:-

दस्तखत:-

मिति:-

द्रष्टव्य:- यो प्रमाणपत्र हराएमा, च्यातिएमा वा नासिएमा अर्को प्रमाणपत्र लिन एक सय रूपैयाँ दस्तुर लाग्नेछ ।



आज्ञाले

तिलक वि.क.

नि.प्रमुख प्रशासकीय अधिकृत